

डॉ. कर्नल (सेवानिवृत्त) धनीराम शांडिल्य (शिमला) : अध्यक्ष महोदय, आपके माध्यम से मैं केन्द्रीय सरकार का ध्यान हिमाचल प्रदेश में सिरमौर क्षेत्र के उस स्थान की ओर आकृष्ट करना चाहूंगा जो एक प्राचीन धार्मिक व ऐतिहासिक स्थल है। यह भव्य व आर्कािक स्थान हिमाचल व उत्तरांचल के बीच की ऊंची पर्वत मालाओं में है। इस मनोरम स्थल को "चूड़धार" के नाम से जाना जाता है। यह स्थान वन-सम्पदा से भरा पड़ा है। यहां के घने जंगल में नाना प्रकार के पशु-पक्षी प्राकृतिक सौंदर्य में स्वच्छंद रूप से विचरण करते हैं, जिनमें चीता, बाघ, शेर, हिरण व मोनाल प्रमुख रूप से पाए जाते हैं। इस स्थल पर शिरगुल महाराज के नाम पर हर्वा मेले का आयोजन होता है।

महोदय, पर्यटन को विकसित करने की दृष्टि से इस रमणीक स्थल में अपार संभावनाएं हैं। इस स्थल पर पर्यटकों की सुविधाओं में सुधार लाने हेतु रज्जु मार्ग का निर्माण करने से पशु-पक्षियों को प्राकृतिक वातावरण में देखने का भी प्रावधान किया जा सकता है।

मेरा केन्द्रीय सरकार से अनुरोध रहेगा कि इस क्षेत्र में पर्यटन को विकसित करने के उद्देश्य से एक हेली-पैड व छोटी विमान पट्टी का निर्माण प्राथमिकता के आधार पर किया जाये। मैं पर्यटन मंत्री जी से अनुरोध करूंगा कि इस कार्य को पूरा करने हेतु एक केन्द्रीय सर्वेक्षण दल भेजने की कृपा करें।